

Beynəlxalq Xəzər Neft və Qaz Sərgisində Çin imzası

İyunun ilk günlərindən Bakı yenidən dünya enerji sənayesinin diqqət mərkəzinə çevrildi. Artıq üç onillikdir ki, ənənə halını alan "Caspian Oil and Gas" və 13-cü dəfə keçirilən "Caspian Power" sərgisi geniş miqyas və yüksək iştirakçı sayı ilə diqqət çəkdi. "Bakı-Ekspo" Mərkəzində 30-cu dəfə təşkil olunan neft-qaz sərgisi təkcə regional deyil, həm də global miqyasda enerji təhlükəsizliyi və texnoloji yeniliklər baxımından strateji əhəmiyyət daşıması ilə yadda qaldı.

Dünən başa çatan Beynəlxalq Xəzər Neft və Qaz sərgisi təkcə ənənəvi enerji sahəsində tərəfdaşlıq platforması deyil, həm də innovasiya mərkəzi kimi çıxış etdi. Bu il sərgidə təqdim olunan texnologiyalar arasında rəqəmsal neft hasilatı sistemləri, süni intellekt əsaslı quyuyoxlama alqoritmləri, enerji effektivliyi üçün yeni qazma avadanlıqları və dəniz platformaları üçün "yaşıl texnologiya"lar xüsusi maraq doğurdu. Əsas diqqətçəkən yeniliklərdən biri süni intellektlə idarə olunan quyularda avtomatlaşdırılmış nəzarət sistemləri idi. Bu texnologiya hasilatın real vaxtda monitorinqini təmin etməklə yanaşı, potensial sızmaların və texniki nasazlıqların erkən aşkar edilməsinə imkan verir.

"Caspian Oil and Gas"la paralel şəkildə 13-cü "Caspian Power" sərgisi də enerji sektorunda innovasiyalar və davamlı inkişafın önəmli platforması olaraq keçirildi. Bu platformada regionda elektrik enerjisi istehsalı və enerji səmərəliliyi sahəsində ən son yeniliklər təqdim olundu. Burada üç gün ərzində elektrik enerjisi istehsalı və paylanması, enerji saxlanması, "ağıllı enerji" şəbəkələri, bərpaolunan enerji texnologiyaları ilə bağlı geniş təqdimatlar və müzakirələr təşkil edildi.

"Caspian Power" həmçinin "yaşıl enerji" həlləri və karbon izinin azaldılması kimi global çağırışlara cavab verən layihələrin təqdimat yeri kimi tanındı.

Sərgi çərçivəsində aparıcı beynəlxalq şirkətlərin və Azərbaycan üzrə fəaliyyət göstərən sənaye nəhənglərinin stendlərində müasir 3D simulyasiya sistemləri, dronlarla boru xətlərinə baxış texnologiyaları və "ağıllı platforma" modulları nümayiş etdirildi. Bu yeniliklər fonunda sərgidə iştirak edən şirkətlərdən biri də "SERWA SJS Limited"-in təqdim etdiyi həllər xüsusilə diqqət çəkdi. Şirkətin stendi sərginin peşəkar auditoriyasında xüsusi maraq doğurdu. Məlumat üçün bildirək ki, "SERWA SJS Limited" Çinin Hubei əyalətinin Jingzhou şəhərində yerləşən mühəndislik və istehsalat şirkətidir. Müəssisə 1992-ci ildə qurulmuş və yüksək texnologiyalı neft-qaz sahəsi avadanlıqları istehsal edən Çin-ABŞ birgə müəssisəsidir. Şirkət ISO 9001 sertifikatına sahib olmaqla yanaşı, API 11D1 sertifikatını da almışdır. "SERWA SJS Limited" həmçinin beynəlxalq bazarlara ixracat həyata keçirən və 82-dən çox xarici distribütora sahib bir şirkətdir. Müasir istehsal imkanları və beynəlxalq sertifikatları ilə neft və



qaz sənayesində etibarlı tərəfdaş olan şirkət əsasən yüksək təzyiqli triplex və quintuplex nasoslar, sement saxlama avadanlıqları və quyu tamamlama, axın nəzarət və koil boru alətləri kimi məhsulların istehsalı ilə yanaşı, neft və qaz sektorunda kompleks xidmətlərlə də tanınır. "SERWA SJS Limited" ABŞ, Kanada və digər ölkələrə müntəzəm olaraq məhsul ixrac edir.

Şirkəti təmsil edən beynəlxalq satış meneceri Uenpan Li sərgi haqqında fikirlərini bizimlə bölüşdü: "Bu il birinci dəfə "Xəzər Neft və Qaz Sərgisi"ndə iştirak etməyimiz bizim üçün çox önəmli hadisədir. Sərgi həm regional bazarı tanımaq, həm də Azərbaycan şirkətləri ilə birbaşa əlaqələr qurmaq baxımından böyük imkanlar yaratdı. İlk dəfə olmasına baxmayaraq, buradakı peşəkar mühit və təşkilati səviyyə bizə çox təsirləndirdi. Çünki bu sərgi şirkətimiz üçün mühüm platformadır. Burada Azərbaycan neft və qaz sənayesindəki müasir texnoloji yeniliklərlə tanış olmaq və potensial tərəfdaşlarla birbaşa əlaqə qurmaq imkanı əldə edirik. Bu gün Azərbaycan enerji sektorunda sürətli inkişaf edən ölkələrdəndir. Bu da Çin şirkətləri üçün yeni

əməkdaşlıq imkanları deməkdir. Buradaca neft və qaz hasilatı, enerji infrastrukturunu, bərpaolunan enerji mənbələri sahəsində tərəfdaşlıq üçün geniş potensial olduğunu qeyd etmək istəyirəm".

Uenpan Li Azərbaycan-Çin iqtisadi münasibətlərinə də toxunaraq bildirdi ki, məhz bu amil ölkələrimiz arasında son illər daha da möhkəmlənir: "Biz nəqliyyat və mühəndislik texnologiyaları sahəsində əməkdaşlığı genişləndirməkdə maraqlıyıq. Bu sərgi göstərdi ki, qarşılıqlı investisiya və texnoloji mübadilə üçün böyük potensial mövcuddur. Belə böyük tədbirdə iştirakımız həm də ilk təcrübə kimi olduqca uğurlu alındı və gələcək sərgilərdə də iştirak etməyimizə stimül verdi".

Şirkətin qarşıdakı illərdə Azərbaycanın neft və qaz sektorunda daha geniş iştirak etməyi və lokal tərəfdaşlarla birgə layihələr həyata keçirməyi planlaşdırması onu deməyə əsas verir ki, "SERWA SJS Limited" üçün sərgi yalnız texnoloji təqdimat yox, həm də yeni bazara daxil olmaq üçün mühüm bir başlanğıc olub. Şirkətin sərgidə iştirakı göstərir ki, Azərbaycan bazarı texnologiya və innovasiya baxımından cəlbədicə məkandır. Bu ilk addımın gələcək əməkdaşlıqlara yol açacağına inanırıq. Ümumiyyətlə isə, Azərbaycan-Çin iqtisadi tərəfdaşlığı qarşıdakı illərdə enerji və sənaye sahəsində daha məhsuldar nəticələr verə bilər.

Züleyxa ƏLİYeva,
"Azərbaycan"